

हिन्दी प्रादेशिक समाचार

आकाशवाणी चंडीगढ़

06 नवम्बर 2025, समय 18:10

- हरियाणा में कल राष्ट्रीयगीत वंदे मातरम की 150वीं वर्षगांठ पर वन्दे मातरम का सामूहिक गान होगा - मुख्यमंत्री नायब सिंह सैनी, अम्बाला में राज्य स्तरीय कार्यक्रम में मुख्या अतिथि के तौर पर शिरकत करेंगे।
- हरियाणा के मुख्यमंत्री नायब सिंह सैनी ने यमुनानगर के प्रतापनगर बस अड्डे पर हुई बस दुर्घटना में दिवंगत हुई छात्रा के परिजनों से गहरी संवेदना व्यक्त की - मृतक छात्रा के परिजनों के लिए अढ़ाई लाख रूपए की तत्काल सहायता राशि स्वीकृत की गई।
- परिवहन मंत्री अनिल विज ने यमुनानगर के प्रतापनगर के बस अड्डे में हुए बस हादसे की जांच के आदेश दिए।
- हरियाणा राज्य बाल कल्याण परिषद की उपाध्यक्ष सुमन सैनी ने बाबैन में कचरा शेड का उद्घाटन किया
- पंजाब के पठानकोट में कमांडो प्रशिक्षण के दौरान शहीद हुए बलजीत चौहान के पार्थिव शरीर का दाह संस्कार किया गया।

पूरे देश के साथ हरियाणा में कल राष्ट्रीय गीत वन्दे मातरम की 150वीं वर्षगांठ पर 'वंदे मातरम्' का सामूहिक गान होगा। के मुख्यमंत्री नायब सिंह सैनी के निर्देशानुसार सभी जिलों में सामूहिक गान कार्यक्रम की तैयारियां मुकम्मल कर ली गई है।

इस कार्यक्रम का आयोजन मंडल, जिला, उप मंडल व खंड स्तर पर किया जाएगा। कार्यक्रम में सभी मंत्री, लोकसभा व राज्यसभा के सदस्य और विधायक बतौर मुख्य अतिथि शिरकत करेंगे। इसके साथ-साथ सभी सरकारी व निजी स्कूलों, कालेजों व विश्वविद्यालयों में वंदे मातरम गीत का समूह गान होगा। कार्यक्रम में विद्यार्थियों के साथ-साथ उनके अभिभावकों को भी आमंत्रित किया जा रहा है।

अंबाला में कल वन्देमातरम के राज्य स्तरीय कार्यक्रम में मुख्यमंत्री नायब सिंह सैनी बतौर मुख्य अतिथि शिरकत करेंगे।

मुख्यमंत्री ने अधिकारियों को निर्देश दिए हैं कि सायंकाल में सभी महत्वपूर्ण सार्वजनिक स्थानों पर एलईडी के माध्यम से वंदे मातरम गीत सुनवाया जाए।

सूचना, जनसंपर्क, भाषा, कला एवं संस्कृति विभाग के महानिदेशक के मकरंद पांडुरंग ने कहा है कि राष्ट्रीय वंदे मातरम की 150वीं वर्षगांठ के उपलक्ष्य में कल से अगले वर्ष 7 नवंबर तक वर्ष भर कार्यक्रमों का आयोजन होगा।

उन्होंने बताया कि कार्यक्रम चार चरणों में आयोजित किए जाएंगे। पहला चरण 7 से 14 नवंबर तक होगा। दूसरा चरण 19 जनवरी से 26 जनवरी 2026 तक, तीसरा चरण 7 अगस्त से 15 अगस्त 2026 तक, इस चरण को हर घर तिरंगा कार्यक्रम से जोड़ा जाएगा तथा चौथा व अंतिम चरण 1 से 7 नवंबर 2026 तक होगा। उन्होंने बताया कि भारत सरकार ने vande matram@150.in एप जारी किया है। 7 नवंबर को सामूहिक गान के बाद कोई भी व्यक्ति वंदे मातरम गीत को अपनी शैली में गाकर इस एप पर भेज सकता है और श्रेष्ठ गायक को प्रमाण देकर पुरस्कृत भी किया जाएगा।

हरियाणा के मुख्यमंत्री नायब सिंह सैनी ने कहा कि यमुनानगर के प्रतापनगर बस अड्डे पर आज हुई बस दुर्घटना अत्यंत दुर्भाग्यपूर्ण है। उन्होंने दुर्घटना में घायल छात्राओं के शीघ्र स्वस्थ होने की कामना करते हुए दिवंगत छात्रा के परिजनों के प्रति गहरी संवेदना व्यक्त की है।

मुख्यमंत्री ने मृतक छात्रा के परिजनों को 2 लाख 50 हजार रुपये की तत्काल सहायता राशि देने को स्वीकृति दी है। साथ ही, अन्य पाँच घायल छात्राओं के लिए 50-50 हजार रुपये की तत्काल सहायता राशि, निःशुल्क उपचार तथा चिकित्सा व्यय की प्रतिपूर्ति की स्वीकृति भी दी है।

मुख्यमंत्री ने कहा कि इस कठिन समय में सरकार प्रभावित परिवार के साथ खड़ी है और उन्हें हरसंभव सहायता प्रदान की जाएगी।

उल्लेखनीय है कि सुबह प्रतापनगर बस अड्डे पर हरियाणा राज्य परिवहन यमुनानगर की एक बस में चढ़ने का प्रयास कर रही कुछ छात्राएं नीचे गिर गईं, जिनमें से पांच छात्राएं घायल हो गईं तथा एक छात्रा की उपचार के दौरान पी.जी.आई. चंडीगढ़ में मृत्यु हो गई।

हरियाणा के परिवहन मंत्री अनिल विज ने यमुनानगर के प्रतापनगर बस अड्डे बस हादसे की जांच के आदेश दिए हैं। उन्होंने कहा है कि दोषी पाए जाने वाले व्यक्तियों के खिलाफ सख्त कार्रवाई की जाएगी।

आज मीडिया कर्मियों द्वारा यमुनानगर के प्रतापनगर में हुई बस दुर्घटना के संबंध में पूछे गए प्रश्नों का उत्तर देते समय कहा कि विभाग के वरिष्ठ अधिकारियों को यह सुनिश्चित करने के निर्देश दिए गए हैं कि हादसे की बस की तकनीकी स्थिति अथवा चालक की लापरवाही हर कोण से जांच की जाए। उन्होंने स्पष्ट कहा कि किसी भी स्तर पर यदि गलती पाई जाती है तो कार्रवाई की जाएगी।

प्रादेशिक सामाचार आकाशवाणी चंडीगढ़ से प्रसारित किए जा रहे हैं। हमारे बुलेटिनों और ताज़ा समाचारों के लिए आप हमारी वेबसाइट newsonair.gov.in पर लॉग- इन कर सकते हैं। यह समाचार हमारे यू- ट्यूब चैनल और एक्स हैंडल Akashvani News Chandigarh पर भी उपलब्ध हैं।

हरियाणा राज्य बाल कल्याण परिषद उपाध्यक्ष सुमन सैनी ने आज बाबैन में 42 लाख रुपए की लागत से तैयार आधुनिक कचरा शेड का उद्घाटन किया।

इस अवसर पर श्रीमती सुमन सैनी ने कहा कि प्रधानमंत्री नरेंद्र मोदी ने स्वच्छ भारत अभियान देश भर में राष्ट्रीय आंदोलन के रूप में शुरू किया था। इस अभियान के तहत स्वच्छ भारत की परिकल्पना को साकार करने का लक्ष्य निर्धारित किया गया है। प्रधानमंत्री के अभियान को आगे बढ़ाते हुए हमने आज बाबैन में आधुनिक कचरा शेड का उद्घाटन किया है।

श्रीमती सुमन सैनी ने आज लाडवा अनाज मंडी में जिला परिषद कुरुक्षेत्र द्वारा लाडवा विधानसभा के 27 आंगनवाड़ी केंद्रों को सेनेटरी पैड वेंडिंग और इंसीनरेटर मशीनों का वितरण भी किया। उनके साथ कुरुक्षेत्र जिला परिषद की अध्यक्ष कंवलजीत कौर मौजूद रहीं।

हरियाणा राज्य बाल कल्याण परिषद की उपाध्यक्ष सुमन सैनी ने कहा कि अब किसी भी बेटी या महिला को अपनी इस मूलभूत जरूरत के लिए सेनेटरी पैड किसी से मांगने या संकोच करने की आवश्यकता नहीं होगी।

हरियाणा राज्य बाल कल्याण परिषद की उपाध्यक्ष सुमन सैनी ने आज लाडवा के गांव जलखेड़ी में ब्राह्मण धर्मशाला का शिलान्यास भी किया।

उपाध्यक्ष सुमन सैनी ने कहा कि धर्मशाला, हमारे समाज की ऐसी परंपरा का प्रतीक है, जो सहकारिता, सद्भाव और सेवा भाव को आत्मसात करती है।

पंजाब के पठानकोट में कमांडो प्रशिक्षण के दौरान शहीद हुए चरखी दादरी के बौंद कलां निवासी बलजीत चौहान के पार्थिव शरीर का आज उनके पैतृक गांव में दाह संस्कार लिया गया।

भारत माता की जय और वंदेमातरम के नारों के बीच उन्हें नम आंखों से अंतिम विदाई दी गई। अंतिम यात्रा में सांसद, विधायक सहित प्रशासनिक अधिकारी शामिल हुए और शहीद के बड़े भाई प्रीतम ने उसे मुखाग्नी दी।

25 वर्षीय बलजीत चौहान साल 2018 में भारतीय सेना में सिपाही के पद पर भर्ती हुए थे। वे 13 पैरा कमांडो बटालियन में आगरा में तैनात थे। वर्तमान में वे पंजाब के पठानकोट में एनएसजी कमांडों प्रशिक्षण ले रहे थे।
